

ሰማዊ መንግስቲ ህግደፍ ብዘየማትእ ብሓይሊ ሓሳብ ተሳዒሩዮ።

ራብዓይ ክፋል

አብ ዝሓለፈ ሳልሳይ ክፋል ናይዚ ጽሑፍ፡ ሰማዊ መንግስቲ ህግደፍ፡ ብዘየማትእ ብሓይሊ ሓሳብ ተሳዒሩ ክንሱ፡ አብ ሕመቕን ድኻማትን ደለይቲ ደሞክራሲያዊ ለውጢ ብሓፈሻ፡ ፖለቲካዊ ውድባት ከአ ብፍላይ ይነብር ምህላው ብንቕሓት ርዱእ ብምግባር፡ ቅድሚ ናብ ህግደፍን ካልእ ስኽፋታታትን ምጥማትና፡ ውሽጥና ንፍትሸሉ ንገማገመሉ፡ ፍልልያትና ሓቢእና ዘይኮነ ብግልጺ ተናቢብና ሓቢርናን ተኸባቢርናን ንሰርሓሉ ፖለቲካዊ ባይታ ንምፍጣር፡ ተስፋ ምቕራጽ፡ ቃልሲ ይትረፈኒ ዝብል መንገዲ በለጽ ወጊድ ብምባል፣ ካብ ስምዒታዊ ረስኒን ፊተ ፍርዳዊ ፍርድን ብምድሓን ፍትሓውያን መትከላውያን ብምጃን ንድሕነትና ንመንነትና ብተግባር ንረባረብ አብ ዝብል ምስ በጽሑዩ ተቓራኒ ነይሩ። መቐጻልታኡ እነሆ። ሰናይ ንባብ!

አብ ዝቐደሙ ክፋላት ከም ዝተገልጹ፡ ሰማዊ መንግስቲ ህግደፍ ብዘይማትእ ብሓይሊ ሓሳብ ተሳዒሩዮ ክንብል እንከለና፡ ከምቲ ገሊጹም ዝብልዎ ፈጸሙ ደጋፊ የብሉን ጸላኢ ኩሉ ህዝቢታት ኤርትራዮ ንብል ከምዘየለና ብሩህ ክኸውን ይግባእ። ጸረ-ህዝቢ ባህሪ፣ ኢ-ሕጋውነቱን ፋሽሽታዊ ተግባሩን ብዘየገድስ ን፡ሓንቲ ልኡላዊት ሃገር ዝገዝእ ዘሎ ጉጅለ ስለ ዝኾነ፡ ከም መንግስታዊ ጉጅለ ደው ክብል ቀጻልነት ድማ ክህልዎ ኣይትሙተና ዝብልዎ ደገፍትን ተረባሕትን ኣለውዎዮም።

ንሳቶም ድማ፡ ቀዳማይ፡- ብረብሓ፡ በረኢያን ታሪኽን የዋጽአና ኢሎም ብኣፍልጦ ብእምነት ዓቕሞም ጸንቂቕም ዝከላኸልሉ፣ ካልኣይ፡- ርትዓዊ ናይ ምሕሳብ ተኸእሎኦም ሰሊቡ ብኣምልኽ ከገልግልዎ ዘፍረዮም፣ ሳልሳይ፡- ቅኑዕን ሕጋውን ምሕደራ ከምዘየለ፡ ከም ሰባት ከም ዜጋታት መሰል ከም ዝጎደሎም እናተገንዘቡ፡ ግን ከአ ብፈራሕ ጨካን ፋሽሽታዊ በትሩ ርዲዶም አብ ውሑስ ቦታ ማለት፡ ምዕራባውያን ደሞክራሲያውያን ሃገራት እናነበሩ አብኡ መጸኢ ከይርሸኖም ከይጨውዮም ዝተባህልዎ ኣሜን ኢሎም ዝፍጹሙ መጋቢያታት ዮም።

አብ ትሕቲ ዘበታዊ መልኪ ናይ ዝነበሩ ህዝብታት ታርኽ ከም ዝሕብሮ፡ ሓደ ካብ ህዝብን ሕግን ዝፈለለ ፍጹም መላኽ መንግስታዊ ጉጅለ ዝጥቀሙሉ ሚላ ፈላሊኻ ምግዛእን ኣይከኣልን ዝብል ራዕዲ ምፍጣርንዮ። ሰማዊ መንግስቲ ህግደፍ ድማ ብተግባር ክጥቀሙሉ ንርእን ንዕዘብን ኣለና። ብመሰረት ፖሊሲ ፈላሊኻ ግዛእ፡ ሓድነት ኤርትራውያን ከም ትማሊ የለን። ንሰማዊ መንግስቲ ህግደፍ ከም ናቱ ሕጋዊ መንግስቲ ኣፍልጦ ሂቡ ናብኡ ተጸጊዑ ንገዛእ ርእሱ ከም ቀዳመይ ዜጋ ወሲዱ፡ ንካልኣት ብክድዓትን ትሕቲ ሃገርነት ዝኸስስ ብሓደ ወገን፡ ብፖለቲካን ብሕግን ኣይናተይን ኣይውክለንን ኢሉ ዝባኑ ቀሊዑ ንመሰሉ ዝቃለሱ፡ ካብ ዝኾነ ይኹን ሃገራዊ ረብሓታት ድማ ብቕሉዕን ብስውሩን ዝተገለለን ከአ በቲ ካልእ ጎሊሁ አብ ዝረኣየሉ መድረኽ ኢና ንርከብ ዘለና። መሬት ግቡእ ንዝገበረ ዝብል ኣድላዊ ፖሊሲ ናይዚ ጭቡጥ መረጋገጺዮ።

ስለዚ ጸረ-ህዝቢ ሰማዊ መንግስቲ ህግደፍ ከም ጽገዕተኛ መጠን አብ ቀጻልነት ስልጣኑ ዝተኣማመነሎም፡ ተዓሲቡ ዘገልግሎም ናይ ወጻኢ ሓይልታት ከም ዘለውዎ ከይዘንጋዕና፡ አብ ኤርትራዊ ሕብረተ-ሰብ'ውን በዚ ልዕል ክብል ዝተገልጸ መንቀሊታት ትእዛዙ ተቐቢሎም ዘትግብሩን ዝፍጽሙን ብመንጽር ብዙሓትን ውጹዓትን ኤርትራውያን ብቐጽሮም ኣዝዮም ውሑዳት መጋቢያታት ከም ዘለውዎ ምርዳእ ኣገዳሲዮ። እዚ ናይ ኣመልኸትን ተበለጽትን ደገፍ ፖለቲካዊ፣ ቁጠባዊ፣ ወተሃደራዊ፣ ጸጥታዊ፣ ስነ-ጥበባዊ መትንታት ሃገር ተቐጻጺሩ ምስ ምህላው አብ ግምት ብምእታው ክምዘንን፡ እቲ ኣንጻሩ ዝግበር ግጥሚያ ከአ ብኡ መጠን ከተሓዘን ኣዝዩ ኣገዳሲዮ። ስለዚ ፈታዊ የብሉን ናይ ኩሉ ጸላኢዮ ዝብል ፖለቲካዊ ርድኢት ክእረም ኣለዎ። ምስ ፖለቲካዊ ውድባት ኤርትራ ብኣካላዊ ግዝፍን ብዝሒ ኣጽዋርን እናወዳደርካ ሓያልዮ ኣይከኣልን ዝብል ኣገንዘብ'ውን መሰረታዊ ፖለቲካዊ ጌጋ ስለዝኾነ ዳገመ ርእይቶ ክግበረሉ ኣለዎ።

ምኽንያቱ ሓያልነት ሓደ መንግስቲ፡ አብ ህዝቢ ዘለዎ ኣኽብሮት፣ ንሕጊ ዘለዎ ምእዙዝነት፣ አብ ህላው ሰላም ዘለዎ ኣወንታዊ ርድኢትን ህዝቢ ኣሳቲፉ ዝገብሮ ሓለዋን፣ አብ ደሞክራሲን ደሞክራሲያዊ ትካላትን ብሓሳብን ብተግባርን ዝጸወቶ ኣወንታ ግደ፣ ኣሳታፊ ቁጠባዊ ፖሊሲ ምህላው፣ አብ ናይ ሓባር ረብሓን ምክብባርን ዝተሰረተ ግሉጽ

ዲፕሎማሲያዊ ርክባትን ያደገው ስማዊ መንግስቲ ህግደፍ ግን አብዚ ኩሉ የለን። ኩሉ ቴማኡ ፖሊሲኡ ብአንጻር ናይ ቅኑዕ አገባብ ምሕደራዮ። ብሓይሊ ሓሳብ ምሉእ ብምሉእ ብደለይቲ ደሞክራሲያዊ ለውጢ ብሓፈሻ፣ ብፖለቲካዊ ውድባት ከአ ብፍላይ ተሳታፊዮ። ብአማኒት አሸሐት ዝቐጸር ፖለቲካዊ ዕላማ ዘይብሉ ግዱድ ሰራዊት፣ ኩምራ ኣጽዋር ኩናት፣ ብቁጽጽም ኣዝዮም ውሑዳት ናይ ምሕሳብ ተኸእሎኦም ዝተሰልቡ ኣምለኸትን ሓሙቶም ዝፈሰሰ ብራዕዲ ዝነበሩ ወገናት ሓዘዮ ኣለኹ ዝብል ዘሎ። ሓይሊ ሓሳብ ዘይብሉ፣ ብህዝባዊ ጭርሖ ዝዓረቐ፣ ኣብ ስነ-መጎት ሓይሊ ጥራሕ ዝተኣማመን ፖለቲካዊ ሓይሊ ገዛእ ርእሱ ዝተኣማመነሉ ውሕስነት የብሉን።

ብጭርሖ ብሓይሊ ሓሳብ በሊጾም ዝርከቡ ደለይቲ ደሞክራሲያዊ ለውጢ፣ ካብ ሕሉፍ ጉድለታቶም ተማሂሮም ንዝፈላልዮም ፖለቲካዊ ኣረኣጺያ ብግቡእ ኣመሓዲሮም፣ ኣብ ዘራኽቦም ድማ ዓቕሚታቶም ኣላፊናም ብሕግን ኣብ ቅድሚያ ህዝብን ክሰርሑ ኣብ ዝጅምርሉ ኣብ ኣካላዊ ግዝፍን ግዳማዊ ደገፍን መሰረተ እምነት ዝገበረ ስማዊ መንግስቲ ህግደፍ ህላወኡ ሽዑ ንሽዑ ዘብቅዕዮ ዝኸውን። ብዝሒ ሰራዊት፣ ኣጽዋር ኩናት፣ ናትና ዝብልዎ ፖለቲካዊ መንጎት ዘይብሎም መጋበርያታትን ዝውንን ጸላኢና ስማዊ መንግስቲ ህግደፍ ብናቱን ናይ ግዳማውያን ዓንገልቱ ዘይኮነ፣ ባህሊ ስራሕን ውሁድ ህይወት ብዘየማዕበለ ደምበ ተቓውሞዮ ዝነበር ዘሎ ዝብል ርእይቶ ኣጸቢቕካ ክስመረሉ ዘለዎ ጭቡጥ ሓቂዮ።

ብህዝባዊ ጭርሖ፣ ብሓይሊ ሓሳብ፣ ኣብ ልዕሊ ጸላኢ ጸብለለታ ኣመዝገቡ ዝርከብ ደምበ ሓይልታት ተቓውሞ፣ ካብ ዘለዎ ርኡይ ድኽመት ክወጽኢ፣ ባህሊ ግብራዊ ስራሕ ክውንን፣ ምንጽጻግን ዘይመትከላዊ ውድድራት ከወግድ፣ “ድሕነት ህዝብን ሃገርን ቅድሚያ ኩሉ” ዝብል ጭርሖኡ ክትርጉም እንታይ ክገብር ኣለዎ? ካብ ህዝቢ ኸ እንታይ ደገፍ ክግበረሉ ይግባእ? ብይመስለኒ ብስምዒት ዘይኮነ ብኣፍልጦ ብሓላፍነት በረኣኢያን ብተግባርን ብስፍሓት ክረኣ፣ ክፍተሽ ክትንተን ህዝባዊ ዝኾነ ንጹር ፖለቲካዊ ኣንፈት ሓዘ ንቅድሚት ዝቐጽለሉ ባይታ ክምድመድ እዮኑዮ።

ካብ ጀብሃ ሻዕብያ ጀሚርካ ንውድባት ኤርትራ ዝፈላለ፣ ዘቀሓሕር፣ ኣብ ህልኽ ከኣቱ ዝጸንሐን ዘሎን ብወሳኒ መልክዑ ኣነ ዝበልክም ይሰማዕ ኣነ ክመርሕ ክመልኽ ኣለኒ ዝብል ምበር፣ እቲ ውሁብ ነገር ናይ ኣረኣጺያ ናይ መትከል ፍልልይ ኣይኮነን። ምንቅስቃስ ሓረካ (ማሕበር ሽውዓተ) ዝተጨፍለቐሉ፣ ብስራኣዲስ ዝፍለጡ ተመሃሮ ዝተረሸንሉ፣ ኣብ መንጎ ተጋድሎ ሓርነት ኤርትራን ህዝባዊ ግንባር ሓርነት ኤርትራ ዝተኸየደ ዘስካሕክሕ ደማዊ ኩናት ሕድሕድ ከም ኣብነት እንተወሰድና፣ መሰረታዊ ናይ ደርባዊ ፖለቲካዊ ስነ-ሓሳባዊ ፍልልይ ስለ ዝነበረ እዮ። ብዘይካ ብውግእ ብሰዓርን ተሰዓርን ካልእ መፍትሒ ስለ ዘይነበሮ ኣይኮነን ኣብ ከምኡ በጺሑ። ኣብ መንጎ ሓረካን ተጋድሎ ሓርነት ኤርትራን እዚ ዝበሃል ናይ መትከል ፍልልይ ኣይነበረን። ኣብ መንጎ ተጋድሎ ሓርነት ኤርትራን ህዝባዊ ግንባር ሓርነት ኤርትራንውን ኣብ ደማዊ ኩናት ሕድሕድ ዘእቱ፣ መሰረታዊ ናይ ኣረኣጺያ ፍልልይ ከም ዝነበረ ዝሕብር ጭቡጥ መረዳእታ የለን።

ጀብሃን ሻዕብያን ክልቲኦም ውድባት ካብ ኣብራኽ ህዝቢታት ኤርትራ ዝወጽኡዮም፣ ክልቲኦም ውድባት ጸረ ግዳማዊ መግዛእቲ ንነጻነትን ሃገራዊ መንጎትን ኤርትራ ኢሎም ዝወፈሩዮም፣ ክልቲኦም ብባህሪኦም ሃገራውያን ምበር፣ ሃገራውያን ደሞክራሲያውያን ውድባት ኣይነበሩን። ክልቲኦም መስመር ሃጻይነት ዝቃወሙ፣ መስመር ዴሰነት ንክተል ኢና በሃልቲዮም ነይሮም። ክልቲኦም ድማ ሰልፌ-ዕዮ ወይ ናይ ሸቃላይ ሰልፌ ነይሮምም።

እዚ ኹሉ ዘመሳሰሎም ረጅሒታት እናሃለወ ግን፣ መሪሕነት ክልቲኦምን ውድባት ብውግእ ምበር ብሰላም ዘይፍታሕ መሰረታዊ ናይ ኣረኣጺያ ጸገም ከም ዘለዎም ብምስባኸን ስምዒት ተዋጋእቲ ሓይልታት ብጌጋ ብምርስሳንን ኣብ ሜዳ ኤርትራ ኣብ ኣነ ወይ ንሰኻ ሓላፍነት ዝጎደሎ ውድድር ኣትዮም። በረኣኢያ ብዝሓሸ ሓይሊ ሓሳብ ዘይኮነ፣ ብዓመጽ ብስነ-መጎት ሓይሊ እቲ ሓደ ንኤርትራ ብሒቱ፣ እቲ ካልእ ካብ ኤርትራ ወጺኡ። ኣብዚ ኣነ ክዕብልል ኣነባ ዝመሰረቱ ተራ ህልኽ መሪሕነታዊ ኣካላት፣ ብዙሕ ሰብኣዊ ህይወት ተቐዚፉ። ብዙሓት ኣካሎም ጎዲሉ። ናይ ቃልሲ ኒያት ብኣሉታ ተጸልዮ። ተቃላባይ ህዝቢ ሞራሉ ተተንኪፉ። ኣሰሩ ድማ እነሆ ክሳብ ሎሚ ይሕምሰና የሳቕየና ኣሎ። መግለጺ ናይዚ ኣዕናዊ ኣተሓሳስባ ፖለቲካዊ ድሕረትዮ። ብትምክሕትን ጽብትን ዝልለ ዘይደሞክራሲያዊ ባህሪ።

ስለዚ ሎሚ ኣንጻር ዘቤታዊ መግዛእቲ፣ ንመሰረታዊ ክብረት ሓርነታዊ መሰላት ህዝቢ ኣብ ዝኸየድ ዘሎ ቃልሲ ኣብ መንጎ ፖለቲካዊ ውድባት ዘሎ ምትእምማን ዝረሓቐ፣ ናይ ዘይምቅብባልን ዘይምክብባርን ስምዒታት ብባህሪኡ መቐልታ ትማሊዮ እንተተባህለ ካብ ሓቂ ዝረሓቐ ኣይከውንን። ርግጽዮ ኣብ መንጎዞን ኣንጻር ስማዊ መንግስቲ ህግደፍ ንደሞክራሲያዊ ለውጢ ዝቃለሳ ዘለዎ ፖለቲካዊ ውድባት ብፕሮግራም ደረጃ ዝተቐርጸ ናይ ኣረኣጺያ ፍልልይ ኣሎዮ።

ብፕሮግራም ደረጃ ዝተሰነደ ናይ ፖለቲካዊ ኣረኣጲያ ፍልልይ ኣሎ ማለት ግን፡ ብሓባር ክትሰርሕ ኣይትክእልን ማለት ኣይኮነን። ብመሰረቱ ካብ ዝፈላሊ እቲ ብሓባር ዘሰርሕ ስለ ዝግብ፡ ኣንጻር ናይ ሓባር ጸላኢ ከይንሰርሕ መትከላዊ እምነትና ከሰራሐና ኣይከኣለን ኢሉ ጭቡጥ መረጃታ ከቕርብ ዝክእል ሓይሊ ኣሎ ክበሃል ኣይከኣልን። ዝፈላሊ እንተሎ ዘሰማምዕ ስለ ዘሎ፡ ነቲ ዝፈላሊ ብግቡእ ኣመሓዲርካ ቦቲ ዘሰማምዕ ምስራሕ ይከኣልዮ። ኣብተን ውድባት ኣብ ዝለዓለ ናይ ምውሳን ቦታ ዝርከቡ ውልቀ ሰባት ፖለቲካዊ ቅንዕና ስለ ዘገደሉ ግን እቲ ዝከኣል ዘይከኣል መሲሉ ይቕጽል ኣሎ።

ዝመሳሰል ፕሮግራም ዘለዎን ኣብ ሓደ ውድብ ተጠርኒፊን ክቃለሳ፡ ብፕሮግራም ዘይመሳሰላ ድማ ብግንባር ደረጃ ተጠርኒፊን ክሰርሓ ዝብል ፍቱን ስነ-ፍልጠታዊ ኣገባብ ቃልሲ፡ ብተግባር ከይሰራሐሉ ብሰርሕ ፍንጥሕ ዘገናድቦ ዘሎ ብመሰረቱ ካብዞም ዝሰቡ ሰለስተ ነጥብታት ዝብገስዮ።

ቀዳማይ፡ ኣነ ዝበልክዎ እንተዘይኮነ ዝብል፡ ንህልውና ካልኣት ማዕርነታዊ ኣፍልጦ ዘይህብ ትምክሕታዊ ኣረኣጲያዮ። እዚ ትምክሕታዊ ኣረኣጲያዚ ዝሕበኣሉ በዓቲ ብባህሪኡ፡ ካብቲ ናይ ህግደፍ ዘይፍለ ቅድሚ ኩሉን ልዕሊ ኩሉን ሃገራዊ ሓድነት ዝብልዮ። ሃገራዊ ሓድነት እንታይ ማለትዮ? ብኸመይኻ ይረጋገጽ ዝብል ግን፡ ኣብ ህዝቢ ኣትዮ ሰፊሕ ደሞክራሲያዊ መድረኻት ከፊቱ ዘእምን ኣማራጺ ሓሳብ ብምምጻእ ከረድእ ኣይረኣን። ዝያዳ ካልኣት ምዕቃብ ሃገራዊ ሓድነት ሓላፍነት ዘለዎ ይመስል፡ ብጸረ-ህዝቢ ጉጅለ ህግደፍ ዝተገፍዑ ወገናት ንዘልዕልዎ ሕቶን፡ ዝኸተልዎ መልክዕ ውደባን ብምቕንጻብ ክሳብውን ብትሕቲ ሃገርነት ብምስራቕ እቲ ፍልልይ ኣብ ክንዲ ዝጸብብ መሊሱ ክገፍ ይገባር።

ካልኣይ፡ ፈታውን ጸላእን ዘይፈሉ፡ ካብ መሰረታዊ ፖለቲካዊ መስመሩ ሸታሕታሕ ክብል ዘይእግሞ፡ ተበዲለ ምበር በዲለ ተጋግዶ ዘይፈልጥ፡ ነቲ ናቱ ጉድለት ናብ ካልኣት ብምልጣፍ ነቲ ንሱ ዝበቐለሉ ህዝቢ በዓል እክለ ተጸባእትኻ ጸላእትኻዮም እናበለ ምጥርጣር ፈጠሩ ኣብኡ ዝሕባእ ጸቢብ ኣረኣጲያዮ። ጸቢብ ኣረኣጲያ ካብ ትምክሕታዊ ኣረኣጲያ ዝውለድ ኮይኑ ጸረ ሓቀኛ ህዝባዊ ደሞክራሲ ኣረኣጲያዮ። ጸቢብ ኣረኣጲያ ፖለቲካዊ ውድባት ቦቲ ዘራኸበን ሓቢረን ክሰርሓ ኣለዎን ክበሃል እንክሎ ቀዲሙ ዘልዕሎ ሕቶ ውልቃውን ጉጅላውን ጠቕሙዮ። ቦታይ ኣበይዮ፡ ረብሓይኻ እንታይዮ ዝብልዮ ዘቐድም። ረብሓ ዘለዎ ስልጣን እንተረኺቡ ልዕሊ ዝኾነ ደሞክራሲያዊ ኣረኣጲያ ዝወነን፡ ንሓባራዊ ስራሕ ድማ ድልዊ ዝኾነ መሲሉ ይቐርብ። ንሱ ዝደልዮ ቦታ እንተዘይረኺቡ ድማ ካልእ ምክንያት ምሓዙ ካብቲ ስምምዕ ይወጽእ፡ ኣብ ጸርፍን ክሰን ይዋፈር። ጉጅለ ፈጠሩ ነቲ ዝተሃንጸ ዝሃ የፍርስ። እዚ ብፍላይ ካብ 1999 ንነጀው ብተደጋጋሚ ክትግብር ዝተራእየን ገናውን ዝቕጽል ዘሎንዮ።

ሳልሳይ፡ ንታሪኻዊ ህልውን መጻእን ፖለቲካ ኤርትራ ኣብ ግምት ብምእታው ዝተቐርጸ ህዝባዊ ደሞክራሲያዊ ፖለቲካዊ መደብ-ዕዮ ዝውንኑ ውድባት ዝጻወትዎ ተራዮ። እቲ ብፕሮግራም ደረጃ ሰፊሩ ዘሎ ህዝባዊ ደሞክራሲያዊ መትከላት፡ ካብ ሕነ ምፍዳይ፣ ትምክሕታዊ ዕንደራ፣ ጸቢብ ኣተሓሳስባን በለጻዊ ኣካይዳን ሓራ ዝኾነ፡ ግፉዓት ንዝቐርብዎ ናይ መሰል ሕቶ ብጸጋ ተቐቢሉ ሓቢሩን ተኸባቢሩ ክቃለስ ዝዕድምዮ። ተግባራዊ ውዕሎ ወንቱ ግን ምስቲ ኣብ ወረቐት ዝሰፈረ ሃብታም ኣረኣጲያታት ዝጠግዖም ኣይኮነን።

እቲ ኣብ ወረቐት ዝሰፈረ ህዝባዊ ደሞክራሲያዊ ፕሮግራም ዝዛረቦ በይኑ፡ ግብራዊ ንጥፊታት ሰብ ቤት ህዝባዊ ደሞክራሲያዊ ፕሮግራም ዝዛረቦ ድማ በበይኑ ዝመስል ኣካይዳዮ ዘሎ። ወንቲ ህዝባዊ ደሞክራሲያዊ ፕሮግራም ብመንጽር ዕላማኡም ዝእዝዞ ኣብ ህዝቢ ኣትዮም ንጡፍ ምንቅስቃስ ክገብሩ ኣይረኣዩን። ንህዝባዊ ደሞክራሲያዊ መስመሮም ዝምጥን ጽሮት፡ ግልጽነት፡ ባህሊ ስራሕ ወኒኖም ከምቲ ዝድለ መሪሕ ተራ ኣይጻወቱን። ብኣንጻር እኳ ደኣ፡ ንስትራተጂካዊ መትከላዊ ዕላማኡም ዘየግልግል፡ ምስ ወንቲ ናይ ትምክሕትን ጽብትን ኣረኣጲያታት ዘይመትከላዊ ምትእስሳር ፈጠሮም፡ ኣብ ዕለታዊ ድሑር ናይ ህልኽ መጻወዲያ ዝኣተውሉ ወቕቲ ምህላምምዮ እቲ ቀንዲ ጸገም። ስለዚ ብህዝባዊ ጭርሖ ብሓይሊ ሓሳብ ንጸላኢ ዝሰዓሩ ተቐውምቲ ውድባት ኤርትራ፡ ንውሽጣዊ ባዕላዊ ጸገማቶም ብዘይነሓፍነት ይፈትሹ ይገምግሙ። ብሓባር ኣብ ዘሰራሐም ጉዳያት ድማ ብሓሳብን ብተግባርን ይዋስኡ። ኣብ ከምኡ እንተተበጸሑ ዕለተ ዓወት ህዝብታት ኤርትራ ኣብ ቀረባ ርሕቀትዮ ዘሎ። ህልውናና ክንዕቅብ ቀጻልነትና ክነውሕስ ቅድሚ ምስ ካልእ ምስ ነብስና ንተዓረቕ።

ሓምሻይ ክፋል ይቕጽል

ብሓልዮት ደሞክራሲያዊ ግንባር ሓድነት ኤርትራ ዝዳሎ ድምጺ ሰላምን ደሞክራሲን ኤርትራ 15-03-2019

